
Il-Kultura u l-Lingwa

Gorg Mifsud-Chircop

X'inhu s-sehem tal-lingwa fil-kultura u tal-kultura fin-lingwa?

Sa ftit taż-żmien ilu l-istudjużi, l-aktar l-antropoloġi, kien jidhrilhom li l-kultura tal-bniedem teżisti minhabba l-lingwa u fil-lingwa jistgħu jsibu l-ghodda li ma jghaddu qatt minghajrha fl-istharrig tagħhom. L-ewwel kien hemm il-lingwa ghalihom, imbagħad il-kultura. Izda llum ma tantx aħna daqshekk żguri. Is-sehem tal-lingwa fil-hajja ta' kuljum u fil-kitbiet tar-riċerka qed inharsu lejha b'mod kritiku.

Nghiduha kif inhi, hafna mill-hajja ta' kuljum issehh minghajr l-użu tal-lingwa u minghajr il-bżonn tal-lingwa. Barra minn dan, daqskemm il-lingwa tista' tghinek daqshekk iehor hemm varjetà kbira fid-diskors verbali li twassal għan-nuqqas ta' komprensioni. Hija l-lingwa li tohloq id-dinja kulturali għal min jiteklimha, jew inkella din id-dinja tissawwar u tinghata tifsira bis-saħħa tal-konjizzjoni li tiġi qabel il-lingwa u li l-lingwa tinterpretaha b'mod kajman u b'espresjoni nofs leħja? X'rabta hemm bejn il-kelma u l-kuncett? Il-kliem jinholoq minhabba d-diskors verbali li jagħti l-hajja lit-tifsiriet? Jew inkella l-kultura fiha l-kuncetti li jiehdu l-hajja fil-komunikazzjoni Prattika u diretta man-nies u ma' l-affarijiet fl-ambjent ta' madwarna milli bit-tifsir imsawwar verbalment? Nistgħu naghżlu għal kollox bejn it-tahdit u l-ġesti tal-wieċ u ta' l-idejn u/jew l-għamljet paralingwistiċi l-ohra ta' l-imġiba kulturali bħall-burdata u s-sentiment? Nistgħu nwarbu d-differenzi tal-klassijiet, tal-ġerarkiji u ta' l-awtorità soċjali bejn il-kelliema u s-semmiegħa tagħhom? Meta l-lingwa u l-kultura nifirduhom minn xulxin ma nkunux qed nagħtu lok għal lingwa maqtugħa għal kollox mill-kuntest kulturali tagħha u għal kultura minghajr il-kuntest lingwistiku tagħha? Kif tohrog il-lingwa fl-ontogenezi bħala s-sensiela shiha tal-ġrajjet għall-iżvilupp ta' l-organizmu individwali, u fil-filogenezi bħala s-sensiela shiha ta' ġrajjet għall-iżvilupp ta' l-ispeċi?

Twoġibiet ċari u li jaqbel fuqhom kulhadd m'hemm x u se nibqgħu reddnu fuq dawn il-mistoqsijiet għall-ġejjieni. Imma dawn il-mistoqsijiet u bosta

ohrajn ibexxqulna tieqa ċkejtna fuq il-Malti bhala l-lingwa taghna biex inqisuha kapacità hajja u kontinwa 'l boghod hafna minn ċerti kummenti u ossessjonijiet ippreġudikati li daqskemm xbajna minnhom daqshekk iehor ghadna nisimghum.

Is-sinjali fil-lingwa qeghdin ghall-kuncetti ta' kulhadd, ghar-rappreżentazzjonijiet kollettivi. Dan ghal xi whud ifisser li l-kultura u l-lingwa ma jistghux jinghażlu minn xulxin, ghalkemm il-kultura m'hijex biss il-lingwa. Bir-raġun kollu li Claude Lévi-Strauss jistharreġ flimkien iż-żwigiġiet, it-tpartit ta' l-affarijiet u s-servizzi u l-mitolġija bhala l-kultura tal-komunikazzjoni. Flok il-viżjoni strutturalista li t-tifsir ikun diġà jeżisti fil-ġrajjet u fil-kliem u ingranat f'moħħ il-bniedem, l-antropoloġi jstharreġu l-modi differenti kif il-bnedmin il-hin kollu jimprovizzaw, jinterpretaw u jirreagiwx fil-hajja soċjali taghhom – bis-saħha ta' l-interpretazzjonijiet tal-ġrajja jkunu jistghu jiddeċiedu jaċċettawx dawn il-ġrajjet jew, kif jiġri hafna drabi, iqumu kontribom.

Dawk li jemmu fil-lingwa bhala l-qofol tal-kultura jagħrfu wkoll li t-tnejn ghandhom x'jaqsmu mal-komunikazzjoni. Il-kultura ma ddurx biss fuq il-komunikazzjoni imma xorta twassal ghall-komunikazzjoni. Ghalihom il-lingwa x'aktarx li bdiet bhala pantomima u mhux akustikament. U llum il-lingwa hija verbalment u non-verbalment marbuta ghal kollox mal-kultura.

F'dawn iż-żewġ dimensjonijiet tal-lingwa dejjem tkun ghaddejja xi ghamla ta' tensjoni bejniethom. Nghidu ahna fir-ritwali taghna, bhall-festi, il-logħob, id-divertiment, u l-bqija, x'sehem ghandha l-lingwa? Jew iċ-ċaqliq fiziku, il-ġesti u l-imġiba huma aktar importanti minnha? Ma nistghux naqtgħuha ghad-dritt; ir-ritwal li jkun inkunu nistghu nihduh fl-isfond mal-ġrajjet l-ohra f'hajjitna skond kif inqisuh ahna u kif inqisuh matul iż-żminijiet.

Imma l-lingwa xorta tibqa' importanti. Is-setgħa soċjali tintrebaħ bil-ġlied. Imma s-setgħa kulturali tinkiseb meta l-popli li jkunu fil-biċċa jinnegożjawha bejniethom. U s-soċjetà bla lingwa biex targumenta biha ma tkunx kapaċi tibdel it-taqtiġha għas-setgħa f'ġudizzji morali li jfissru għala jkun hemm dejjem id-differenzi bejn il-kulturi. U l-kulturi jeżistu minhabba d-differenzi ta' bejniethom. Dawn id-differenzi jispikkaw aktar jekk ikunu jinterpretawhom verbalment. Għalhekk kien hawn min il-kulturi fehemhom bhala sistemi ta' moralità. L-umanità ma tistax teżisti mingħajr is-sens legali u morali. Is-soċjetà li ma tafx targumenta fuq kwistjonijiet morali u legali jkollha taqa' għall-fatti mingħajr kliem u fl-aħħar mill-aħħar għal-liġi tal-ġungla ta' min jiflah l-aktar ihawwel.

Tkunx favur jew kontra min ġie l-ewwel, hux il-kultura jew il-lingwa, xorta jibqa' l-fatt li l-lingwa, bhall-Malti, m'hix xi sistema monolitika imma proċess dejjem għaddej, bhall-kultura. U bhall-kultura hemm bosta livelli ta' kultura, il-kultura kollettiva, il-kultura parrokkjali, il-kultura familjari, il-kultura

individwali, u ... Mela, daqskemm it-teorija tal-Malti Safi kienet hażina fl-imghoddi u tal-generazzjoni ta' qabilna ghamlu sewwa li difnuha darba ghal dejjem, daqshekk iehor hija hażina l-fehma ta' bosta li l-Malti ghandu xi formola fissa ta' kitba u ta' taħdit, flok il-kreattività hajja, impenjattiva u kontinwa f'mohħ il-bniedem Malti, li bl-ingenwinità tieghu jgħożż il-lingwa għax jghixha u jhaddimha. Mhux il-logoċentriżmu, imma l-bniedem li jużaha, il-Malti kulturali li jaf.

Mela fil-lingwa Maltija llum, bħalma kien minn dejjem fl-Istorja Moderna, ma nistghux nibqghu nitkellmu fuq dak li huwa intern fina bħala Maltin mingħajr l-iċken rabta mal-hajja esterna tagħna. Irridu niehdu lill-individwu bħala msieheb shiħ fis-soċjetà Maltija ta' llum, f'kuntest intersuġġettiv. U sakemm se nibqghu nitraskuraw il-kultura tagħna – biss biss għadna lanqas biss hlomna b'qafas kultural ġenerali għat-tul – il-Malti se jibqa' jbati. Jekk il-Malti rriduh jiehu r-ruh jehtieg li jinhareg u jinheles mill-izolament li jassarnieh fih u li jitqiegħed fil-perspettiva ta' pjan kulturali wiehed, wiesa', nazzjonali u fit-tul. B'hekk ngħidu ahna, mhux l-ghalliema tal-Malti biss jghallmu u jhambqu għall-Malti, imma l-ghalliema kollha fil-livelli kollha mill-kindergardin sa l-università bl-ingħiba tagħhom waqt il-lezzjonijiet tas-suġġett tagħhom. Għax bl-użu tajjeb li suppost għandhom tal-Malti (u ta' l-Ingliż), suppost li jafu jhaddmuh fir-relazzjonijiet tagħhom il-hin kollu ma' l-istudenti waqt il-lezzjonijiet tax-xjenzi daqskemm tal-lingwi u ta' l-ekonomija.

M'iniex nohlom. Il-holma ta' Vassalli li tant iċċelebraw Dun Karm u Ġoġ Pisani sehhet u ma sehhitx.

L-universalità tal-Malti f'pajjiżna għad baqgħalha hafna ma' xiex tigġieled.

Bhalissa rridu nfittxu nibdew biex ta' l-inqas ma nkunux ahna stess l-ghedewwa tieghu.